

## اسلامی نظریہ حیات<sup>(۱)</sup>

ڈاکٹر حافظ محمد زبیر\*

اسلامی نظریہ حیات ہی وہ واحد نظریہ ہے کہ جس میں انسانی زندگی کی ابتداء و انتہاء (Alpha and Omega)، مقصود زندگی، طرزِ حیات، تاریخ، لسانیات (Linguistics)، علمیت (Epistemology) اور اخلاقیات وغیرہ کے بارے میں اس قدر تفصیلی اور واقعی معلومات موجود ہیں کہ اس پر "Theory of Everything" کا اطلاق ہو سکتا ہے۔ اس تحقیقی مضمون میں یہ کوشش کی گئی ہے کہ اسلامی ضابطہ حیات کی روشنی میں اسلام کا عالمی نقطہ نظر (world view) اصولی انداز میں اس طرح پیش کر دیا جائے کہ یہ دین کی روایتی فکر کا ایک جامع اور مختصر بیانیہ (narrative) بن جائے۔

اعتزال، جدیدیت، ما بعد جدیدیت، دہریت، خوارجیت اور انہا پسندی کے عوامل کے نتیجے میں پچھلے دس سالوں میں دو ریجسٹریڈ کے علمی و فکری فتنوں کو گہرائی میں پڑھنے سننے کا موقع ملا کہ جس سے عقیدہ کا جدید اسلوب میں ایک ایسا مختصر اور جامع متن تیار کرنے کا جذبہ پیدا ہوا کہ جس میں ان فتنوں کا بھرپور استدلالی جواب موجود ہو۔ معلوم نہیں یہ مقصود کس حد تک پورا ہو پایا ہے؟ لیکن مصنف نے اس کے لیے محنت ضرور کی ہے کہ جس کا احساس اس مضمون کے مطالعے کے بعد ان لوگوں کو ضرور ہو گا جو ان فتنوں اور ان کے پیدا ہونے والے اثرات سے بخوبی آگاہ ہیں۔

اس بیانیے کا ہر ہر جملہ ایک ایسی فکر کا حامل ہے کہ جس میں کسی فتنے کا رد موجود ہے یا کسی اہم سوال کا جواب پوشیدہ ہے۔ اور متن کا ہر جملہ دوسرے کے ساتھ نہ صرف لفظاً و معناً مربوط ہے بلکہ اس کے لیے ایک دلیل بھی ہے۔ بیانیے کا متن اگرچہ مختصر ہے لیکن حواشی میں بیانیہ کی دلیل اور استدلال تفصیل کے ساتھ کتاب و سنت سے نقل کر دیا گیا ہے۔ بعض مقامات پر اہل علم کی آراء بھی منقول ہیں لیکن ان کا عربی سے اردو ترجمہ نہیں کیا گیا، نہ ہی دلالت کی نوعیت کو واضح کیا گیا ہے، جبکہ بعض مقامات پر محض اشارات کر دیے گئے ہیں تاکہ اہلیت نہ رکھنے والے افراد بحث کو اس کے علمی معیار سے نیچے نہ لاسکیں۔

امرِ واقعہ یہ ہے کہ اہل مغرب نے اپنے ہر علم، خواہ وہ سائنسی ہو یا سماجی، تاریخی ہو یا انسانی، کو نظریہ ارتقاء کی روشنی میں مرتب کر کے دکھادیا ہے، جبکہ اہل مشرق پر یہ فرض ہے کہ وہ ہر علم کو چاہے وہ تاریخ ہو یا سائنس، نظریہ تخلیق کی روشنی میں مرتب کر کے دکھادیں۔ اور جب تک ہمارے محققین فلسفہ، سائیکلوجی، بیالوجی، نظریاتی فزکس، عمرانیات، لسانیات اور تاریخ کے مضمایں میں نظریہ تخلیق (creationism)

\* اسٹینٹ پروفیسر، کامسائس انسٹی ٹیوٹ آف انفارمیشن ٹیکنالوجی، لاہور۔ ای میل: mzubair@ciitlahore.edu.pk

کی روشنی میں بحث و تحقیق کی بنیاد نہیں رکھ دیتے، اس وقت تک دنیاوی علوم سے مذہب کا مقدمہ ثابت کرنا ممکن نہیں ہے۔

ما بعد جدیدیت (postmodernism) کی یہ خوبی ہے کہ اس نے فلسفہ، ادب، معاشیات، لسانیات اور تاریخ وغیرہ کو اپنے نقطہ نظر سے نہ صرف نئے سرے سے بیان کر دیا بلکہ اپنا میوزک اور آرٹ بھی پیدا کر کے دکھا دیا، جبکہ اہل مذہب کو تو نئے سرے سے کچھ بھی تخلیق کرنے کی ضرورت نہیں ہے بلکہ صرف پہلے سے موجود کام کو مرتب کرنا ہے۔ مثلاً نظریہ تخلیق کی روشنی میں اگر آپ نے انسان کی تاریخ کا مطالعہ کرنا ہے تو ”تاریخ الرسل والملوک“ اور ”دیوان المبتدأ والخبر“ کو دیکھا جاسکتا ہے۔ اور اگر نظریہ تخلیق ہی کی روشنی میں معاشیات پر تحقیق کرنی ہے تو ”الأموال“ اور ”الحراج“ کو دیکھ لیں۔ خوارزمی نے وراثت کے مسائل حل کرنے کے لیے الجبرا (Algebra) ایجاد کیا اور اس بارے میں اس کی کتاب ”الكتاب المختصر في حساب الجبر والمقابلة“ کا آخری باب دیکھا جاسکتا ہے۔ اسی طرح کیا ”خطاطی“ (Calligraphy) آرٹ میں اور ”مقامات“ (Quranic Rhythms) میوزک کے بال مقابل ایسے اسلامی فنون نہیں ہیں جو انسان کی آنکھوں کو ٹھنڈک اور دل کو حقیقی سکون بخشیں؟

اردو اور انگریزی حواشی کو بعینہ نقل کیا گیا ہے جبکہ عربی حواشی کی طوالت کی وجہ سے محض حوالہ کے بیان پر اکتفا کیا گیا ہے۔ میں اپنی یونیورسٹی کے ان جمیع ڈاکٹر صاحبان کا بھی شکر گزار ہوں، خاص طور فریکس اور ریاضی کے کہ جنہوں نے اس کتاب میں شامل بعض موضوعات پر گفت و شنید کے لیے وقت نکالا۔

خالق اور مخلوق دونوں حقیقت ہیں<sup>(۲)</sup>۔ دہریت (atheism) علماء اندھا ایمان<sup>(۳)</sup> (blind faith) اور منہج اسوسیٹیت<sup>(۴)</sup> (sophism) ہے، جبکہ ”تنزلات“<sup>(۵)</sup> (jehil) مرکب<sup>(۶)</sup> اور بدعت<sup>(۷)</sup> ہیں۔

### (۱) مبدأ اور معاد (Entry and Exit)

انسان کے مبدأ اور معاد کے بارے میں سب سے جامع اور منطقی جواب مذہب کے پاس ہے<sup>(۸)</sup>۔ ازل سے خالق تھا اور اس کے ساتھ کچھ بھی نہ تھا، یہاں تک کہ اُس نے سب سے پہلے پانی کو پیدا کیا اور اس کے بعد اس پر اپنا عرش بنایا<sup>(۹)</sup>۔ پانی اور عرش کے بعد سب سے پہلے جسے خالق نے پیدا کیا، وہ قلم ہے۔ اور اسے پیدا کرنے کے بعد خالق نے اسے قیامت تک جو کچھ ہونے والا تھا، اس کے لکھنے کا حکم دیا۔ اور اس لکھنے ہوئے کو ہم تقدیر کے نام سے جانتے ہیں<sup>(۱۰)</sup>۔ اس کے بعد خالق نے زمین، پہاڑوں، سات آسمانوں، ستاروں اور دیگر مخلوقات کو چھ دنوں میں پیدا کیا<sup>(۱۱)</sup> اور اپنے عرش پر مستوی ہوا<sup>(۱۲)</sup>۔ خالق اور مخلوق کا باہمی تعلق اصلًا عبد و معبد کا ہے نہ کہ وہم و خیال یا عکس و ظلال کا۔

اس دنیا میں انسان کا وجود کسی اتفاق (chance) یا حادثہ (accident) کا نتیجہ نہیں بلکہ خالق وحدہ لاشریک کی ایک با مقصد تخلیق کا ظہور ہے<sup>(۱۳)</sup>۔ اور انسان کی پیدائش کا اصل مقصد یہ ہے کہ وہ اپنی عبادت

اور بہترین عمل کے ذریعے اپنے خالق کا شکر ادا کرے<sup>(۱۵)</sup>۔ کائنات کے خالق نے مادہ نور سے فرشتوں، آگ سے جنات اور مٹی سے انسان کی تخلیق کی<sup>(۱۶)</sup>۔ اُس نے فرشتوں اور جنات کی تخلیق کے بعد ایک تیسری مخلوق انسان کو پیدا کرنے اور اسے زمین میں خلیفہ<sup>(۱۷)</sup> اور مسجد ملائک بنانے کا اعلان کیا<sup>(۱۸)</sup>۔ اور زمین کی مٹھی بھر مٹی<sup>(۱۹)</sup> کے گارے کا جوہر<sup>(۲۰)</sup> لے کر اپنے دونوں ہاتھوں سے<sup>(۲۱)</sup> پہلے انسان [آدم] کا پتلا (statue) بنایا اور اسے جنت میں رکھا<sup>(۲۲)</sup>۔ اس کی نوک پلک سنوارنے کے بعد اس میں اپنی روح پھونکی<sup>(۲۳)</sup> اسے خلیفہ ہونے کے مقام پر سرفراز کرنے کا اعلان فرمایا<sup>(۲۴)</sup> اور مسجد ملائک ٹھہرایا<sup>(۲۵)</sup>۔ فرشتوں نے سجدہ کر کے آدم کے عالی مقام کو قبول کیا جبکہ جنات میں سے اپنیں نے آدم کے مرتبے سے حسد کیا اور اللہ کے دربار میں تکبر کا اظہار کرتے ہوئے نہ صرف سجدہ کرنے سے انکار کر دیا بلکہ آدم اور ان کی ذریت کے خلاف ابدی دشمنی کا بھی اعلان کر دیا۔<sup>(۲۶)</sup>

خالق نے آدم ﷺ کی پسلی ہی سے ان کے لیے جنس مخالف حوا کا جوڑا پیدا کیا اور پھر اس زمین میں ان دونوں سے کثیر تعداد میں نسل انسانی کو پھیلایا<sup>(۲۷)</sup>۔ مخلوقات کی پیدائش کے بعد ان کی افزائش نسل کے لیے خالق نے ہر جاندار شے میں اصل ”پانی“، کو بنایا<sup>(۲۸)</sup>۔ شروع میں آدم اور حواس و نوں کو آسمانوں کی جنت میں رکھا گیا<sup>(۲۹)</sup> جبکہ بعد ازاں اسی جنت کے حصول کے لیے امتحان کی غرض سے متعین مدت کے لیے زمین پر اتنا را گیا<sup>(۳۰)</sup> اور ایک ”آسمانی ضابطہ حیات“، عطا کیا گیا کہ جس کے مطابق زندگی گزارنے کو دنیاوی امتحان میں کامیابی کی شرط لازم قرار دیا گیا<sup>(۳۱)</sup>۔ دنیا کے امتحان میں کامیابی اور ننا کامی کے اعلان کے لیے آخرت کا دن مقرر کیا گیا اور کامیاب لوگوں کے لیے ہمیشہ کی جنت کا وعدہ اور ناکام لوگوں کے لیے جہنم کی وعید سنائی گئی۔<sup>(۳۲)</sup>

قدیم انسان کی تاریخ پانچ ادوار میں منقسم ہے<sup>(۳۳)</sup>۔ پہلا دور آدم سے نوح، دوسرا نوح سے ابراہیم، تیسرا ابراہیم سے موی، چوتھا موی سے عیسیٰ (علیہ السلام) اور پانچواں عیسیٰ سے محمد رسول اللہ ﷺ تک ہے<sup>(۳۴)</sup>۔ آدم کو آسمانوں کی جنت<sup>(۳۵)</sup> سے ”ارضِ ہند“، میں اتارا گیا<sup>(۳۶)</sup> اور انہیں صنعت<sup>(۳۷)</sup> اور زبان<sup>(۳۸)</sup> دونوں سکھا کر دنیا میں بھیجا گیا۔ میدانِ عرفات میں ”عہدِ است“ ہوا<sup>(۳۹)</sup> اور آدم کی اولاد ”مشرق“، میں ”شام“، میں آباد ہوئی۔<sup>(۴۰)</sup> (Mesopotemia)

آدم اور نوح (علیہما السلام) کے ما بین دس نسلیں<sup>(۴۱)</sup> ہیں جو ”توحید“ پر ایمان رکھنے والی تھیں<sup>(۴۲)</sup>۔ آدم کی اولاد میں پہلی مرتبہ ”شرک“، کاظھور نوحؐ کے زمانے میں ہوا<sup>(۴۳)</sup> جبکہ وہ ”شام“ (Mesopotemia) کے علاقے میں آباد تھے۔ قومِ نوحؐ کے شرک، سرکشی اور بغاوت کے نتیجے میں ”طوفانِ نوح“ کے ذریعے نسل انسانی ہلاک ہوئی اور اہل کشتی میں سے صرف نوحؐ ہی کی نسل آگے جاری ہوئی<sup>(۴۴)</sup>۔ موجودہ نسل انسانی نوح ﷺ کے تین بیٹوں سام، حام اور یافث کی اولاد ہے<sup>(۴۵)</sup>۔ عرب سام، جبشی حام اور اہل روم یافث کی اولاد ہیں<sup>(۴۶)</sup>۔

نوح اور ابراہیم (علیہما السلام) کے ما بین بھی دس نسلیں ہی ہیں<sup>(۴۷)</sup>۔ ”قومِ نوح“، کی ہلاکت کے بعد ”قومِ عاد“، ان کی جانشین بنی<sup>(۴۸)</sup>۔ ”قومِ عاد“ کی ہلاکت کے بعد ”قومِ ثمود“، ان کی جانشین ٹھہری<sup>(۴۹)</sup>۔ ”قومِ ثمود“ کی ہلاکت کے بعد ”قومِ ابراہیم“، ”قومِ لوط“ اور ”قومِ شعیب“، ان کی جانشین قرار پائیں<sup>(۵۰)</sup>۔ ابراہیم ﷺ

کی بعثت کے بعد نبوت ان ہی کی ذریت میں رکھ دی گئی (۵۲)۔ ابراہیم سے موسیٰ اور موسیٰ سے عیسیٰ (علیہم السلام) تک ”نبوت اور کتاب“ بنو اسحاق کے پاس رہی (۵۳) اور محمد رسول اللہ صلی اللہ علیہ وسلم سے بنو اسماعیل کو منتقل ہو گئی (۵۴)۔ اور محمد رسول اللہ صلی اللہ علیہ وسلم کی بعثت سے جدید انسان (modern age) کی تاریخ کی ابتداء ہوئی۔

یہ اس دنیا کی ابتداء اور انتہاء ہے۔ پس سائنسی، انسانی اور عمرانی علوم (Humanities and Social Sciences) میں ہروہ نقطہ نظر (world view) کہ جس کی بنیاد اصولِ ثلاٹہ ”توحید“، ”رسالت“ اور ”آخرت“ نہ ہو، ظلمت ہے (۵۵) اور ہروہ علم کہ جس کا معلوم ”اصولِ ثلاٹہ“ کا انکار ہو، جاہلیت ہے (۵۶)۔

## (۲) روایت اور فہم (Tradition and Hermeneutic)

خلق کی طرف سے دنیاوی زندگی گزارنے کے لیے نازل کیے گئے ابدی اور آسمانی ضابطہ حیات کو ”دین اسلام“ کا نام دیا گیا (۵۷) اور اس کے علاوہ کسی بھی ضابطہ حیات کو قبول کرنے یا اس کے مطابق زندگی گزارنے کا انکار کر دیا گیا (۵۸)۔ ہر قوم کی طرف نبی اور رسول بھیج گئے (۵۹)۔ آدم علیہ السلام سے لے کر محمد صلی اللہ علیہ وسلم تک تمام انبیاء کا ضابطہ حیات ایک ہی تھا اور وہ ”اسلام“ ہے، اگرچہ اس ضابطہ حیات کی تشریحات اور توضیحات کہ جسے ”شریعت“ کہتے ہیں، احوال و ظروف میں تبدیلی کی وجہ سے مختلف ادوار اور اقوام میں متتنوع رہی ہیں (۶۰)۔ شریعت یعنی ضابطہ حیات کی تفصیلات اور جزئیات (code of life) کی طرح منہاج یعنی شریعت کو فرد و معاشرے میں جاری و ساری کرنے کا طریق کار (way of life) بھی ہر قوم کے لیے مختلف رہا ہے (۶۱)۔ محمد صلی اللہ علیہ وسلم کی بعثت کے بعد قیامت تک کے لیے اللہ کا دین اسلام، شریعت محمدی اور منہاج دعوت و جہاد ہے (۶۲)۔ اور اب ان تینوں پر عرفًا ”اسلام“ کے لفظ کا اطلاق درست ہے۔

اس دین کے دو پہلو ”روایت“ اور ”فہم“ ہیں۔ جہاں تک ”دین کی روایت“ کی بحث ہے (۶۳) تو حصول علم کے ذرائع (means of knowledge) میں سے مستند ترین اور جامع ترین ذریعہ ”خبر“ ہے اور ”دھی“ خبر ہی کی ایک قسم ہے (۶۴)۔ اگرچہ سابقہ آسمانی کتب میں آج بھی بعض مقامات پر اللہ کا حکم موجود ہے (۶۵) لیکن چونکہ ان قوموں نے اپنی الہامی کتب اور نبیوں کی تعلیمات میں اخفاء اور اضافے (۶۶) کے راستے لفظی و معنوی تحریفات کر لی تھیں (۶۷) لہذا اب قیامت تک کے لیے انسانوں کی اخزوی نجات کی لازمی شرط دین اسلام کو جاننے کا واحد محفوظ ذریعہ خالق کے آخری پیغمبر محمد رسول اللہ صلی اللہ علیہ وسلم ہیں (۶۸)۔ محمد صلی اللہ علیہ وسلم کی بعثت کے بعد گزشتہ پیغمبروں کی اقوام کے لیے آپ صلی اللہ علیہ وسلم اور قرآن مجید کی اتباع اخزوی نجات کی لازمی شرط ہے (۶۹) اور اللہ کے دین کو بیان کرنے میں آخری کتاب قرآن مجید سابقہ جمیع آسمانی صحائف پر نہ صرف حاکم ہے (۷۰) بلکہ ان کی ناسخ بھی ہے (۷۱)۔ محمد رسول اللہ صلی اللہ علیہ وسلم سے یہ دین، قرآن مجید اور سنت نبوی دو صورتوں میں، بذریعہ خبر اس امت کو منتقل ہوا ہے اور ”خبر صحیح“، (۷۲) کے ذریعے اس دین کا محمد رسول اللہ صلی اللہ علیہ وسلم سے امت کے کس فرد تک پہنچ جانا اس پر حجت قائم ہو جانے میں کافی ہے (۷۳)۔ قرآن مجید کی خبر کا ثبوت ”اصول قراءات“، ”حدیث کا ”اصول حدیث“، ”تفسیری اقوال کا“ ”اصول تفسیر“، سیرت کا ”اصول سیرت“ اور تاریخ کا ”اصول تاریخ“، کی

روشنی میں طے ہوگا۔ (۷۳)

اور ہی بات ”دین کے فہم“ کی تلفظ و معنی کا تعلق لازم و ملزم کا ہے، لہذا اس سے زیادہ لغوبات کوئی نہیں ہے کہ لفظ کا کوئی معنی نہیں ہوتا (۷۵)۔ زبان ابتداء میں ”تو قیف“ (۷۶) اور استعمال میں ”وضع“ ہے (۷۷)۔ اور قرآن مجید اور سنت نبوی دونوں وحی الہی ہیں اور دین اسلام کے بنیادی مصادر ہیں (۷۸) اور عقیدہ و عمل یا حلال و حرام کے بیان میں ان دونوں سے ایسی جست قائم ہوتی ہے کہ جس کی بنیاد پر انسان آخرت میں مسئول قرار پائے (۷۹)۔ قرآن و سنت کا باہمی تعلق لفظ و معنی کا ہے (۸۰)۔ قرآن مجید اللہ کے الفاظ ہیں جبکہ سنت مشائے متکلم کے مطابق ان کا بیان ہے (۸۱)۔ قرآن مجید میں الفاظ تلقی و تلاوت (۸۲) جبکہ سنت نبوی میں معنی تحمل و اداء (۸۳) کی صورت میں، قراءات اور حدیث کی اصطلاحات کے ساتھ، محمد رسول اللہ ﷺ سے ہم تک نسل درسل منتقل ہوا ہے۔ قرآن مجید روایت باللفظ ہے جبکہ حدیث کہیں روایت باللفظ اور کہیں روایت بالمعنی ہے (۸۴)۔ قرآن مجید یا حدیث نبوی کے فہم میں سلف صالحین کا منبع استدلال جست (binding) ہے (۸۵) اور اگر نص کے کسی معنی پر مسلمان اہل علم کا اتفاق ہو جائے تو اس سے اختلاف گمراہی کا رستہ ہے (۸۶)۔ اجماع اور قیاس مظہر حکم ہیں نہ کہ ثبت شریعت (۸۷)۔ کلام میں اصل حقیقت ہے اور مجاز کے لیے قرینہ چاہیے (۸۸)۔ کلام کسی محکم ہوتا ہے اور کسی مشتابہ (۸۹) اور اس کی اپنے معنی پر دلالت کہیں قطعی ہے اور کہیں ظنی (۹۰)۔ نبی کریم ﷺ کی تفسیر اور اجتہاد دونوں جست ہیں (۹۱) جبکہ مفسر صحابہ کی ”درایت تفسیری“، جست ہے (۹۲) جبکہ ”درایت اجتہادی“، جست نہیں (۹۳)۔ اور فقهاء صحابہ کا اجتہاد اور فتویٰ معتبر ہے (۹۴)۔ خیر القرون میں ہی کتاب و سنت کے فہم کے دو اجتہادی منابع دو مکاتب فکر، اہل الاثر اور اہل الرائے کی صورت میں جاز اور عراق میں وجود میں آئے (۹۵)۔ اہل الاثر کی ریاست امام مالک رحمہ اللہ اور اہل الرائے کی امام ابو حنیفہ رحمہ اللہ کے حصے میں آئی (۹۶)۔ اہل الاثر سے مالکی، شافعی، حنبلی اور ظاہری مکاتب فکر جبکہ اہل الرائے سے حنفی مکتبہ فکر کی ابتداء پڑی (۹۷)۔ اور عصر حاضر کے حالات و تقاضوں کے مطابق دین کی تعبیر و تشریع کے بیان میں کسی علمی روایت سے تمسک ضروری ہے (۹۸) ورنہ تو ہر اس تعبیر دین یا بیانیے کی مثال ایک کٹی پنگ کی سی ہوگی کہ جس کی سند دو چار واسطوں کے بعد منقطع ہو جاتی ہو (۹۹)۔ علماء کے لیے ”اجتہاد“ (۱۰۰)، جبکہ عوام کے لیے ”اتباع“ (۱۰۱) واجب ہے۔ (۱۰۲)

### (۳) علم اور قوت (Power and Knowledge)

علم، توحید کی معرفت ہے (۱۰۳) اور جس کا نتیجہ توحید کا انکار ہو وہ علم نہیں جہالت ہے (۱۰۴)۔ پیغمبروں کی بعثت کا مقصد خالق کے دیے ہوئے ضابطہ حیات کی نہ صرف تبلیغ تھی کہ فرد اپنے خالق کی بندگی اختیار کرئے، طاغوت سے اجتناب کرے (۱۰۵) اور اس پر آخرت میں اس بارے مسئول (accountable) ہونے کے باب میں جست قائم ہو (۱۰۶) بلکہ اس کا نفاذ بھی تھا تاکہ معاشرے سے ظلم کا خاتمه ہو اور اس میں عدل کا نظام قائم ہو (۱۰۷)۔ لہذا دلیل اور قوت دونوں صورتوں میں پیغمبروں کا غالبہ مقصود رہا ہے۔ (۱۰۸)

اللہ کے رسول ﷺ کی رسالت کے دو مقاصد تھے: تلاوتِ آیات اور تعلیم کتاب و سنت کے ذریعے فرد کا

ترکیہ نفس (۱۰۹) اور جہاد و قتال کے ذریعے بقیہ جمیع ادیان پر دین اسلام کا غلبہ (۱۱۰)۔ اللہ کے رسول ﷺ کی علمی و راثت، علماء (۱۱۱) اور خلافت، امراء کو منتقل ہوئی (۱۱۲)۔ اجتہاد اور جہاد دین کی دو بنیادی اصطلاحات ہیں اور اجتہاد کا مطلوب دلیل میں اسلام کا غلبہ (۱۱۳) ہے جبکہ جہاد کا مقصود قوت میں اسلام کو غالب کرنا ہے۔ (۱۱۴) اور دین کی حفاظت اور فروغ کے دو ذرائع ہیں: علم (۱۱۵) اور قوت (۱۱۶)۔ خالق نے علم کے ذریعے دین کی حفاظت فرمائی (۱۱۷) اور قوت کے ذریعے اہل دین کی (۱۱۸)۔ دین کے فروغ کا منبع دعوت و جہاد ہے اور یہ دونوں قیامت تک جاری رہیں گے (۱۱۹)۔ اہل دین مغلوب ہوں تو دعوت و تبلیغ اصل منبع ہے (۱۲۰) اور اگر غالب ہوں تو مسلم معاشرے میں پیدا شدہ بگاڑ کی اصلاح کے لیے ہر مومن سے امر بالمعروف و نہی عن الممنکر کا تقاضا ہے (۱۲۱) جبکہ غیر مسلم معاشروں کو مغلوب و مفتوح کرنے کے لیے جہاد و قتال کا، تاکہ اس کے نتیجے میں مخلوق کا مخلوق پر ظلم ختم ہو اور خالق کا عدل قائم ہو (۱۲۲)۔ معروف وہ ہے کہ جس کا شارع نے مطالبہ کیا ہوا اور منکروہ ہے کہ جس سے شارع نے منع کیا ہوا (۱۲۳)۔ مسلمانوں کے لیے امر بالمعروف و نہی عن الممنکر ہے (۱۲۴) جبکہ جہاد غیر مسلموں سے ہے، لہذا نہ تو مسلمانوں کی باہمی اڑائی جہاد ہے (۱۲۵) اور نہ ہی مسلمان حکمران کے خلاف خروج جائز ہے (۱۲۶)۔ مسلمانوں کا باہمی علمی و سیاسی افتراق و انتشار نہ موم جبکہ اتفاق و اتحاد مطلوب ہے، لہذا اجماع کے حصول اور ریاست ہائے متحدہ اسلامی کے قیام کے جدوجہد دین کا بنیادی تقاضا ہے۔ (۱۲۷)

حضرت آدم ﷺ کی خلافتِ ارضی اور آسمانوں سے نزول کے بعد اس کرہِ ارضی پر جب نسل انسانی کا آغاز ہوا (۱۲۸) تو سب انسان ایک ہی ضابطہ حیات اسلام کے پیرو تھے، جبکہ بعد ازاں اپنی خواہش نفس اور شیطان کے بہکاوے میں آ کر بعض انسانوں نے خالق کے دین سے اختلاف کا رستہ اختیار کیا (۱۲۹)۔ آدم ﷺ کے دو بیٹوں میں جب کسی مسئلے میں باہمی اختلاف ہوا اور ایک نے غصے میں آ کر دوسرا کے کو قتل کرنے کی خواہش کا اظہار کیا تو مقتول نے قتل کے فعل کو نہ صرف گناہ بلکہ جہنم میں داخلے کا سبب بھی قرار دیا (۱۳۰) کہ جس سے سورۃ البقرۃ کی آیت مبارکہ (۱۳۱) میں معہود ضابطہ حیات کی موجودگی اور اس سے انحراف کے نقطہ آغاز کا علم ہوتا ہے۔ (۱۳۲)

پس خالق نے اپنے ابدی ضابطہ حیات کی حفاظت اور فروغ کے لیے انبیاء و رسول کی بعثت اور آسمانی صحف و کتب کے نزول کا سلسلہ جاری فرمایا کہ جس کے دو مقاصد تھے: ایک مقصد تو اندرا و تبیشر اور دعوت و تبلیغ کے رستے انسانوں کو خالق کے ضابطہ حیات کے بارے آگاہ کرنا اور دوسرا انسانوں کے باہمی اختلافات میں خالق کے حکم کے مطابق فیصلہ فرماتے ہوئے اس کے ابدی دین کو انسانی معاشروں میں جاری و ساری کرنا (۱۳۳)۔ حضرت آدم ﷺ اسی معنی میں خالق کے نبی اور خلیفہ تھے (۱۳۴)۔ اور حضرت داؤد ﷺ کے بیان میں تو نص صریح موجود ہے کہ نبی کے خلیفہ ہونے سے خالق کی مراد یہ ہے کہ وہ خالق کے حکم کو اس کی مخلوق میں نافذ اور لاگو کریں۔ (۱۳۵)

پس خالق کی طرف سے پیغمبر و حیثیتوں سے دنیا میں بھیجے جاتے تھے ایک نبی اور دوسرا خلیفہ ہونے کی۔ پہلی حیثیت میں وہ خالق کے حکم کو اس کی مخلوق تک پہنچانے کے لیے واسطہ ہوتے ہیں جبکہ دوسری حیثیت میں وہ خالق کے حکم کو اس کی مخلوق کے مابین جاری و ساری کرتے ہیں اور اللہ کے نبی محمد رسول اللہ ﷺ کے ساتھ نبوت

اگرچہ ختم ہو گئی لیکن علم میں وراثت اور قوت میں خلافت جاری ہے<sup>(۱۳۶)</sup>۔ حضرت ابو بکر صدیق رض نے اپنے آپ کو محمد رسول اللہ ﷺ کا خلیفہ قرار دیا<sup>(۱۳۷)</sup>۔ ان کے بعد صحابہؓ نے حضرت عمر رض کو حضرت ابو بکر صدیق رض کا خلیفہ قرار دیا<sup>(۱۳۸)</sup>۔ پس خلافت اللہ کے بنی ﷺ سے خلفاء راشدین (632-661) کو منتقل ہوئی اور یہ دورِ خلافت، نبوت کے منہاج پر قائم تھا۔<sup>(۱۳۹)</sup>

خلافت راشدہ سے یہ خلافت بنو امیہ (661-750) کو منتقل ہوئی، جبکہ اس میں ملوکیت کی بھی آمیزش ہو چکی تھی۔ ملوکیت کی آمیزش کے باوجود نبی کریم ﷺ نے بنو امیہ کے حکمرانوں کو خلفاء قرار دیا کیونکہ وہ خلیفہ کے منصب پر فائز تھے<sup>(۱۴۰)</sup>۔ بنو امیہ (661-750) سے یہ خلافت بنو عباس (750-1517) نے اور ان سے عثمانی ترکوں (1517-1924) نے بزر شمشیر حاصل کی<sup>(۱۴۱)</sup>۔ 1924ء میں انگریزوں کی سازش کے سبب سے خلافت کا ادارہ ختم کر دیا گیا اور اس وقت سے اُمت مسلمہ میں اس ادارے کی بحالی کے لیے اسلامی تحریکیں برپا ہونا شروع ہوئیں۔

جس طرح ابتداء میں حضرت آدم ﷺ کی خلافتِ ارضی میں تمام انسان ایک ہی دین پر تھے بالکل اسی طرح انتہاء میں حضرت عیسیٰ ﷺ کی خلافتِ ارضی میں تمام انسان ایک ہی دین پر ہوں گے<sup>(۱۴۲)</sup>۔ بہر حال یہ تو خالق کا ”تکونی امر“ ہے جو پورا ہو کر رہنے والا ہے جبکہ ”امر شرعی“ یہ ہے کہ ابتداء اور انتہاء کے درمیان کی مدت میں خالق کے مومن بندے خالق کے دین کی حفاظت، فروغ اور غلبہ کے لیے دعوت و جہاد کا کام کریں<sup>(۱۴۳)</sup>۔ اللہ عزوجل اس دنیا میں اپنے بندوں پر ”حجت“، قائم کرتے ہیں تاکہ قیامت والے دن ان کے لیے کوئی عذر باقی نہ رہے<sup>(۱۴۴)</sup>۔ یہ حجت دو طرح سے قائم ہوتی ہے، ایک رسول کی دعوت سے اور دوسرا خالق کی کتاب سے<sup>(۱۴۵)</sup>۔ محمد رسول اللہ ﷺ چونکہ آخری نبی ہیں، لہذا آپ ﷺ کی رحلت کے بعد قیامت تک کے لیے خالق کے بندوں پر خالق کی کتاب کو ”حجت“ بنایا گیا۔<sup>(۱۴۶)</sup>

بشرکین ہوں یا اہلِ کتاب، دونوں کے بارے میں اللہ کی کتاب کا فیصلہ یہ ہے کہ وہ یا تو اسلام قبول کریں یا پھر جزیہ دے کر رہیں<sup>(۱۴۷)</sup>۔ اللہ کے رسول ﷺ مشرکین عرب کے مقابلہ کے لیے جب بھی صحابہ کرام رض کا کوئی لشکر روانہ کرتے تھے تو انہیں تین چیزوں اسلام، جزیہ یا قتال کی دعوت دینے کی نصیحت فرماتے<sup>(۱۴۸)</sup>۔ مشرکین اور اہلِ کتاب کو مفتوح و مغلوب کرنے کی غرض سے ”جہاد کا حکم“، قیامت تک کے لیے باقی ہے<sup>(۱۴۹)</sup>۔ جبکہ ان پر جزیہ عائد کرنے کا حکم نزول مسیح ابن مریم ﷺ تک قائم رہے گا۔<sup>(۱۵۰)</sup>

جہاد و قتال کی حکمت اسلام میں ایک ہی ہے اور وہ ”ظلم و عدوان“ کا خاتمه ہے<sup>(۱۵۱)</sup>۔ اور اس کی دلیل نص صریح ہے<sup>(۱۵۲)</sup>۔ قرآن مجید میں بظاہر جن منضبط اوصاف کی بنیاد پر جہاد و قتال کا حکم دیا گیا ہے وہ دراصل ”ظلم و عدوان“، ہی کی صورتیں ہیں۔ اسلام ”ظلم و عدوان“ کی کسی صورت کو کسی طور برداشت نہیں کرتا، چاہے اہل ایمان پر ہوخواہ انسانوں پر ہو۔ یہی وجہ ہے کہ اللہ عزوجل نے ”ظلم و عدوان“ کے خاتمه کے لیے ظالموں کے خلاف قتال کو مشروع قرار دیا ہے، چاہے وہ مسلمان ہی کیوں نہ ہوں۔<sup>(۱۵۳)</sup>

اب اگر سوال یہ ہو کہ اللہ کے رسول ﷺ اور خلفائے راشدین کے زمانے میں مشرکین عرب، یہود عرب، اہل فارس اور اہل روم سے جہاد و قتال کیوں ہوا؟ اور اگر ”اتمامِ حجت“ وجہ نہیں تھی (۱۵۳) تو اس جہاد و قتال کی کیا وجہ تھی؟ تو اس جہاد و قتال کی ایک ہی وجہ ہے اور وہ ”ظلم و عدوان“ ہے، جیسا کہ ہم بیان کر چکے چاہے یہ ظلم ایک مسلمان دوسرے مسلمان پر کرے یا ایک انسان دوسرے انسان پر کرے۔ آپ ﷺ اور خلفائے راشدین کے زمانے میں مشرکین عرب، اہل کتاب اور اہل فارس نے اپنے مذہبی عقائد کی روشنی میں جو ایک ظالمانہ اور استھصالی اجتماعی یا ریاستی نظام قائم کر رکھا تھا، دراصل اس ظالم اور استھصالی ریاست کے خلاف جہاد و قتال کیا گیا ہے (۱۵۵)۔ پس ایک اسلامی ریاست کی اقوام عالم کے حوالہ سے دو خارجی ذمہ داریاں ہیں: ایک عالم دنیا تک پیغام رسالت کو پہنچانا اور دوسرا عالم دنیا سے ظلم کا خاتمه۔ پہلی ذمہ داری کے لیے دعوت و تبلیغ کے عمل کو ریاست کی سرپرستی حاصل ہوگی، جبکہ دوسری کے لیے جہاد و قتال کو ریاست کی بنیادی ذمہ داری قرار دیا گیا ہے (۱۵۶) بشرطیکہ ریاست اس کی الہیت رکھتی ہو اور خارج میں حالات اس کی اجازت دیتے ہوں۔

## (۲) ایمان اور اخلاق (Belief and Ethics)

اسلام دین فطرت ہے کہ ہر بچہ مسلمان پیدا ہوتا ہے اور اس کے والدین اسے یہودی، عیسائی یا مجوسی وغیرہ بنادیتے ہیں (۱۵۷)۔ ایمان مغض اندھے یقین (blind faith) کا نام نہیں بلکہ ایک تجربہ (experiment) ہے۔ مخلوق کافر اور مومن میں تقسیم ہے (۱۵۸)۔ خالق کی نظر میں کافر اور مومن برابر نہیں ہیں (۱۵۹)۔ اس کی نظر میں کافر بدترین انسان اور مومن بہترین انسان ہیں (۱۶۰)۔ کافر حربی کا حکم قتل (۱۶۱)، ذمی کا جزیہ (۱۶۲)، مستامن کا امن (۱۶۳) اور معاذہ کا صلح (۱۶۴) ہے۔ مومن کے لیے کافر سے تعلق ولایت حرام (۱۶۵) جبکہ تقبیہ (۱۶۶)، انصاف (۱۶۷)، حسن سلوک (۱۶۸) اور معاملہ (۱۶۹) جائز ہے۔ اسلامی ریاست میں مومن اور کافر کے حقوق برابر نہیں ہیں۔ (۱۷۰)

دین فطرت میں ”اسلام“، ”ظاہر“، ”ایمان“، ”باطن اور“ احسان“، دونوں کی تکمیل کا نام ہے (۱۷۱)۔ اسلام میں داخل ہونے کے لیے کلمہ شہادت کا اقرار ضروری ہے (۱۷۲) جبکہ کفر اکبر یا شرک اکبر کے ارتکاب سے ایک شخص دائرہ اسلام سے خارج ہو جاتا ہے (۱۷۳)۔ کسی کلمہ گوکی ”تکفیر“، ”گناہ“ کبیرہ ہے (۱۷۴) اور معین کی تکفیر اس وقت جائز ہوگی جبکہ کبار اور عادل اہل علم کی جماعت کا اس پر اتفاق ہو جائے (۱۷۵)۔ ”کفر دون کفر“، ”گناہ کبیرہ“ ہے نہ کہ ”خارج عن الملة“ (۱۷۶)۔ ایک شخص میں اسلام و کفر (۱۷۷)، ایمان و نفاق (۱۷۸) اور اطاعت و معصیت جمع ہو سکتے ہیں۔ (۱۷۹)

عمل سے ایمان میں کمی بیشی ہونا حق ہے (۱۸۰)۔ اور ہم معین شخص کے بارے میں نہ جنت کی شہادت دے سکتے ہیں اور نہ ہی جہنم کی گواہی (۱۸۱)۔ جس کے دل میں رائی کے دانے کے برابر بھی ایمان ہو گا وہ جنت میں ضرور داخل ہو گا اور جس کے دل میں رائی کے دانے کے برابر بھی تکبیر ہو گا وہ جہنم میں ضرور داخل ہو گا۔ (۱۸۲)

اخلاق انسان کی باطنی صورت ہے کہ اچھی ہوتا سے حسن خلق کرتے ہیں۔ افعال کا حسن و قبح عقلی ہے (۱۸۳) (باتی صفحہ ۷۶ پر)